

УДК 94(470.41)

*Э.К. Сәлахова***ЮГАРЫ ҺӘМ ТҮБӘН МӘТӘСКӘ АВЫЛЛАРЫ
ТАРИХЫННАН**

Статья посвящена истории татарских деревень Заказанья – Верхние и Нижние Метески. Автор дает информацию о ранней истории названных населенных пунктов, показывает взаимосвязь деревень Большие Метески нынешнего Тюлячинского района РТ с деревнями Арского района – Верхние и Нижние Метески. В публикации большое внимание уделяется к истории периода XIX – начала XX в. Статья содержит богатый материал о духовных лицах, об их просветительской деятельности в регионе, также об истории мечетей и повседневной жизни населения.

Ключевые слова: история населенных пунктов, история Метески, история татарского народа, краеведение, образование, медресе, шакирды.

The article is devoted to the history of the Tatar villages of Zakazanye – Upper and Lower Meteski. The author gives information about the early history of these settlements, shows the relationship of the Big Meteski villages of the current Tyulyachinsky district of the Republic of Tatarstan with the villages of the Arsky district – Upper and Lower Meteski. The publication pays great attention to the period of history of the XIX – early XX centuries. The article contains rich material about clergy, about their educational activities in the region, as well as about the history of mosques and the daily life of the population.

Keywords: history of settlements, history of Meteski, history of the Tatar people, local history, education, madrassas, shakirds.

Казан артында хәзерге Арча районына керә торган ике Мәтәскә авылы яшәп килә: аның берсе – Югары Мәтәскә, икенчесе – Түбән Мәтәскә. Е.И. Чернышев Казан ханлыгы авыллары исемлегендә Мәтәскә атамасы кәргән сигез авылны атый. Гадәттә, исемнәре охшаш авыллар арасында якын бәйләнеш була, ул я территорияль яктан, я нәсел туганлыгы белән дә билгеләнергә мөмкин. Халык риваяте буенча, Түбән Мәтәскәне нигезләүчеләр Югары Мәтәскә авылы кешеләре булган, ә Югары Мәтәскә жирләренә килеп авыл булдыручылар хәзерге Теләче районының Олы Мәтәскә кешеләре [Гарипова, б. 650–652]. Е.И. Чернышев күрсәтүенчә, бу авыллар Казан ханлыгы чорында ук яшәгән, әмма аларның нигезләнүе күпкә иртәрәк булуы да ихтимал. Кызганыч ки, моны документ белән раслау мөмкинлеге юк. Арча районына керә торган Югары һәм Түбән Мәтәскә авыллары гомер-гомергә бергә яшәгән, аларга бүлеп бирелгән жирләре дә уртак булган. 1793 елда уздырылган ызанлау вакытында бу ике авыл халкын берләштергән игенче общинасына барлыгы 1640 дисәтинә 1936 сажин жир туры килгән, шуның 1594 дисәтинә 2155 сажини – чәчүлек жирләре. XIX гасырның икенче яртысында мәтәскәләләр

файдаланган басулар янәшәсәндә эре жирбилүчеләрнең дә хосусый жир кишәрлекләре урнаша. Югары Мәтәскә янында элек алпавытлар А.К. Тюфянов, А.Е. Комаровскийныкы булган жирләр соңрак Арча мещаны И.Я. Горшеновка күчә. Шунда ук сәүдәгәр Гобәйдулла Габдулла улының печәнлекләре була, ул 1874 елның 20 июлендә сатып алган бу жирләрне 1881 елның 8 августында икенче гильдия Казан сәүдәгәре, Арча сәүдәгәре С.И. Кисловка 1000 сум алтынга сатып жибәрә. Шифалы үләннәр үстергән С.И. Кисловны жирле халык үләннәр белән дәвалаучы табиб буларак эле дә хәтерендә саклый, бу жирләрдә хәзер инде чытырманлык булса да, халык ул урыннарны «Кислов дачасы» дип атый. Түбән Мәтәскә авылы янындагы 63,5 дисәтинә жир кишәрлеге И.И. Аппаковныкы була. Анда тегермән дә эшли.

Мәтәскә халкы, нигездә, жир эшкәртеп көн күргән, кышкы сезонда, өстәмә табыш алу максаты белән, халык башка һөнәрләр белән шөгыйльләнәргә тырышкан, читкә китеп бәхет эзләүчеләр дә булган.

Тарихи яктан Югары Мәтәскә алданрак нигезләнгән булса да, XIX гасырда кеше саны, икътидаси мөмкинлеге ягыннан Түбән Мәтәскә өстенлек ала. Бу – нигездә, Себер юлы тракты өстендә урнашкан Түбән Мәтәскәдә почта станциясе төзелү белән бәйле. XIX гасыр ахыры рәсми документларыннан күренгәнчә, авылның 7 крестьяны ямщик хезмәтендә торган [Материалы..., б. 4–5]. XX йөз башында Түбән Мәтәскә авылының почта станциясе Николай Васильевич Михайлов милкәндә була, станцияне карап торучы булып Василий Добрынин хезмәт итә. Биредә почтага хезмәт күрсәтү өчен 16 пар ат тотылган.

Почта йорты Казанның беренче гильдияле сәүдәгәре В.А. Савин тарафыннан төзелә. 1825 елгы тасвирламада бу йорт түбәндәгечә сурәтләнгән: «Озынлыгы тугыз сажин һәм бер аршин, киңлеге жиде сажин һәм бер аршин булган кирпич фундаментлы бер бина. Түбәсе кызылга буялган калайдан». Бина алты бүлмәдән торган, мич белән жылытылган. Йортка керә торган ишек башына зур «А» хәрәфе һәм дә ике башлы бөркет сурәте куелган була. Утарда ямщиклар өе, кирәк-яраклар саклау бинасы һәм ат абзары урнашкан [Из истории..., с. 51]. XX йөз башында Казан губернасында 8 почта станциясе булса, шуларның икесе Казан өязе Түбән Мәтәскә һәм Карадуган авылында урнаша. Авыл аша почта юлы үтү бер яктан отышлы булса, крестьяннар өчен акча эшләү мөмкинлеген арттырса, икенче яктан, авыл тормышына тынычсызлыklar да алып килә. 1891 елның 13 декабрендә Карадуган арасы белән Мәтәскә арасын үткәндә берничә кеше, талау максаты белән, почтальоннарның юлына чыга. Талаучыларны куркыту өчен, почтальоннар һавага атарга да мәжбүр булалар. Талаучылар урманга кереп качалар. Бу хәлдән соң почтальоннарны саклау һәм трактның куркынычсызлыгын тәэмин итүне көчәйтергә дигән боерык алына.

Казан арты авылларына хас булганча, мәтәскәлеләрдә дә, жир эшкәртүдән тыш, төрле һөнәрчелек эшләре белән шөгыйльләнү киң

таралган. Халыкның бер өлеше авылда эшләсә, икенчеләре читкә китеп кәсеп иткән. XIX йөз ахырында Югары Мәтәскә кешеләре тире эшкәртүдән елына 200 сум керем алган, шулай ук татар крестьяны жир эшкәртүдән калган вакытында итек басу, агач эше, урман кисү, читән үрү, йон эшкәртү, пыяла кою белән дә шөгыйльләнгән. Тегүчеләр, авылдан-авылга йөрөп, заказга киём теккәннәр. XIX йөз ахырында Югары Мәтәскә авылында тирә-якта танылу алган зәркәнче яшәгән, аның көмештән ясаган бизәнү әйберләре сәнгати югарылыкта булган. Шулай ук, Югары Мәтәскәнең ике атаклы миччесе булуы билгеле. Түбән Мәтәскә авылы миччеләренең исемнәре дә тарихка кергән, алар – Әхмәтша һәм Сиражетдин Әхмәдиевләр. Түбән Мәтәскәнең бер кешесе төрле татлы ризыклар, хәлвә әзерләп, Казан шәһәрәнә илтеп сату иткән. Авылларда умарта тотучылар да була, бу – табигать шартларына карап, төрле елда төрле күләмдә гаилә казнасына күпмедер табыш керткән. Мисал өчен, XIX йөз ахырында Югары Мәтәскә авылында 11 гаиләнең умарта тотуы билгеле. Үзләреннән арткан товарны базарда сатудан кергән акчаны гаиләне тоту, салым түләү өчен файдаланганнар.

Казан артындагы күп кенә авылларга хас булганча, Мәтәскә авылы кешеләре Казан шәһәрәнең завод-фабрикаларына китеп тә эшлэгәннәр, байларда хезмәтчеләр дә булып торганнар. Вакытлыча кышкы сезонда гына эшләргә килгән татар крестьяннары Казан шәһәрәндә яшәп тә калган. Кызганычка каршы, татар крестьяны жәй жир эшкәртеп, кышка кергәч, читкә китеп, мөмкинлеге булганда һөнәрчелек белән шөгыйльләнөп яшәсә дә, әллә ни зур байлык жыя алмый. XIX йөз ахыры мәгълүматлары буенча, ике Мәтәскә авылында да йортларның өчтән бер өлешенең түбәсе салам белән ябылган [Материалы..., с. 4–5]. Шунның өстенә эле 1879 елда Түбән Мәтәскә авылында зур янғын чыгып, 60 йорт янып бетә [Список мест..., с. 7–8].

Түбән Мәтәскә авылында көндәлек кирәк-ярак сату өчен кибет (лавка) тотучылар да була. 2 кибет хужасы Мәгърифә Халитова һәм Ногман Шакиров үз авылы кешеләре булса, Нәбиулла Хәйбуллин – чыгышы белән Наласадан [ТР ДА. 3 ф. 1 тасв. 2243 эш. 207–226 кгз.]. Түбән Мәтәскә кешесе Гайнетдин Шәмсетдинов Казиле авылында Арча мешаны Дмитрий Федорович Кустовтан су белән эшлөүче тегермән арендап торган. Югары Мәтәскәдә дә Ия елгасы буенда бер су тегермәне эшлөгән [Список населенных мест..., с. 156–157]. Түбән Мәтәскә авылы янындагы Аппаков дачасында бер кәгазь житештерү «фабрикасы», бер вак-төяк сата торган кибет һәм бер тимерчелек алачыгы эшләп торган [Список мест..., с. 158–159].

Югары һәм Түбән Мәтәскә авыллары халкы тулы рухи тормыш белән дә яшәгән. Халыкның уртақ бәйрәмнәре, жыеннары булган. Ике Мәтәскә авылы да Казан артының «Күкчә жыены»на караган, аны икенче төрле «Кыр жыены» дип тә атап йөрткәннәр. Монда Мәтәскә авылларыннан кала, Өчиле, Бирәзәбаш, Урта Бирәзә, Югары

Әзәк, Түбән Әзәк, Мөндеш, Кәче, Күкчә-Бирәзә авыллары кәргән [Гарипова, б. 652].

Мәтәскә авылларында мәчетләр борын-борыннан эшләр килгән. Авыл халкы аның кайчан салынғанын да белми, гадәттә, авыл нигезләнү белән үк мәчет ачыла торган була. Алдан ул гадәти бер йорт рәвешендә булса, халыкның мөмкинлегә булуга, манаралы бина итеп зурайтылган. Мәчетләрне жимергән тарихның карангы бер чорында, XVII–XVIII йөзләр чигендә, 20 хужалыгы булган Югары Мәтәскә авылының мәчете юк ителә, ә шулай ук 20 хужалыктан торган Түбән Мәтәскә авылы мәчетенә кагылмыйлар [Экстракт...]. Кабат Югары Мәтәскә авылында кайчан мәчет салынуы билгеле түгел, XIX йөзнен уртасында авылда бер мәчет эшләр, бу мәчет мәхәлләсә үз эчендә 189 ир-атны, 174 хатын-кызны берләштергән. 1857 елдан башлап мәчетнең имам-хатыйбы булып Хөснетдин Шәмсетдинев торган [ТР ДА. 2 ф. 2 тасв. 8 эш. 69 кз.], 1866 елдан аны Таип Фәхретдинев алыштыра [ТР ДА. 2 ф. 2 тасв. 273 эш. 2536–255 кз.].

Таип Фәхретдинев Түбән Мәтәскә авылы имамы Мөхәммәдшакир Хәләфев, Күпербаш мулласы Камалетдин Нәжметдинев, Кармыш-Казанбаш авылының Мөхәммәдситдыйк Хафизов белән берлектә мәхәллә кешеләрнен милкен бүлүдәге хилафлыклары өчен гаепләнәр, алар өстеннән Диния назарәтенә шикәят кәрә [ТР ДА. 2 ф. 2 тасв. 6781 эш. кз. 18]. 1897 елгы материаллар буенча, Югары Мәтәскәдә имам урыны буш торган, имамның, югарыда аталган сәбәп аркасында, эштән азат ителгән булуы ихтимал. 1898 елда Югары Мәтәскә авылына имам-хатыйб булып Казан өязе Казиле авылы кешесе Габделхак Гатаулла улы мәдрәсәсен тәмамлаган Әүхәди Мифтахетдинев (Указы 1898 елның 6 октябрнен) килә [ТР ДА. 2 ф. 2 тасв. 734 эш. 236 кз.]. Аннан соң аны Мөхәммәди Мифтахетдинев (Указы 1904 елның 6 октябрнен) алыштыра [ТР ДА. 2 ф. 2 тасв. 8464 эш. 546–55 кз.].

Авылның яңа жамигъ мәчете 1856 елда төзелә. Озынлыгы 5 сажин булган мәчетнең намаз укый торган өлешә 3 сажин, ә калганы – керү, киём һәм аяк киёмнәрнен калдыра торган урын. XX йөз башында 78 хужалыгы булган авылда мәчеткә йөрүчә кешә саны 150 гә житкән [ТР ДА. 2 ф. 2 тасв. 7606 эш. 5 кз.]. Элеккәгә мәчет инде бу кадәр халыкны сыйдыра алмый башлаган. 1906 елның 23 февралендә мәхәллә халкының мәчетне зурайту һәм ремонтлауга рөхсәт сорап язган үтенеченә уңай жавап алынган. Элеккәгә мәчет бинасы 9 сажинга кадәр озынайтылган, һәр якка өчәр тәрәзә өстәлгән һәм михрабка да тәрәзә куелган. Мәчет түбәсә калай белән капланган. Шулай ук мәхәллә халкы исәбенә мәчет бинасы тулаем төзекләндерелгән [ТР ДА. 2 ф. 2 тасв. 7606 эш. 5 кз.].

Түбән Мәтәскә авылы мәчетендә 1841 елдан башлап Мөхәммәдхәләф Сөләйманов (билгеләнү турында указы 1841 елның 17 июненнен), аннан аның улы – Мөхәммәдшакир Мөхәммәдхәләфев (1873 елның 30 ноябрнен) хезмәт иткән. 1895 елдан бу вазифаны

Сәлахетдин Гыймадетдинов (1895 елның 18 июненнән), Мөхәммәд-фатыйх Мөхәммәдшакировлар ала (1905 елның 5 мартыннан). Мөхәммәдшакир Мөхәммәдхәләфев бер үк вакытта Күтернәс авылы мулласы вазифасын да үти. Ихтимал, Күтернәс авылы кечкенә авыллардан булып, аларның аерымы мулла тоту мөмкинлегенә булмаган, бу авыллар арасы бик якын булганга, алар бер мөхәллә исәпләнгән булса кирәк [ТР ДА. 2 ф. 2 тасв. 1887 эш. 3026–303 кгз.]. Соңрак Күтернәс авылы халкына Күпербаш авылы мулласы хезмәт күрсәтә башлый. Мөхәммәдфатыйх Мөхәммәдшакиров (ул Мөхсин фамилиясе белән дә билгеле) 1871 елда туган, Казиле авылында Габделхак хәзрәттә белем алган, ә Сәлахетдин Гыймадетдинев (Ишморатов) Казан өязе Түбән Ядегәр авылыннан, Малмыж өязенең Күшкетбаш мәдрәсәсендә белем эстәгән. Сәлахетдин мулла авыл жәмәгатьчелендә үз гамәлләре белән ризасызлык уята, аның хәмер эчүе дә, мөхәллә эгъзаларыннан акча алырга яратуы да халыкның ачуын кабарта. 1903 елның 10 октябрәндә авыл жәмәгатьчеленең зур күпчелегә аны вазифасыннан азат итәргә, муллалыктан алырга дигән карарга килә [ТР ДА. 2 ф. 2 тасв. 6870 эш. 4 кгз.]. Мөхәммәдшакир Мөхәммәдхәләфев тә Югары Мәтәскә, Күпербаш, Кармыш-Казанбаш муллалары белән бергә гаилә малын канунсыз бүлүдә гаепләнә, әмма аларның гаепләре расланмый. Бу – алар өстеннән дошманнарының донослары гына булырга тиеш.

Казан арты авыллары үзләренең мәдрәсәләре белән данлыклы була. Уку-укытуның куелышы, шәкертләр эзерләү ягыннан Курса, Кышкар мәдрәсәләреннән калышмаган, татар жәмгыятендә абруйлы мәдрәсә Түбән Мәтәскә авылында да эшләр килгән. XIX гасырның 80 нче елларында Мөхәммәдшакир Мөхәммәдхәләфев 15 ир баланы укыта, шул вакытта 17 кыз да дин дәрәсләре ала. Сәлахетдин Хисаметдинов укыткан 90 нчы елларда шәкертләр саны 34 кә җитә, әмма мулланың югарыда әйтелгән кырын эшләре аркасында, шәкертләр саны кинәт кими [ТР ДА. 2 ф. 2 тасв. 5568 эш. 326–38 кгз.]. Әлеге мулладан соң билгеләнгән Мөхәммәдфатыйх Мөхәммәдшакиров мәдрәсәнең авторитетын бик тиз кайтара, ул эшләгән 3 ел эчендә шәкертләр саны 20 дән 42 гә җитә, ә гадәттә еллар дәвамында укучы кызларның саны тотрыклы рәвештә 17–18 кеше булса, ул эшләгәндә кызларның саны да 36 га җитә. Бу казанышлар – әлбәттә, мөгаллимнең зур хезмәте һәм абруе нәтижәсе. Мулла, мөгаллимнең янында булып, жәмгыятьнең анасы булчак кызларны укытуда, аларны тәрбиялә, белемле итүдә абыстайларның фидакяр хезмәтен аерымы билгеләргә кирәк. Татар авылында белем бирү, мәктәп-мәдрәсә тоту һәр имамның бурычы саналган, бу бурыч күнел ихтыяҗы белән эшләнгән, һәр авылның мулла, мөгаллим, абыстайлары – татар жәмгыятенең үсешен булдыручы төп көчләр.

Мәтәскә авылларының тарихлы икәннән күрсәтүче тагын бер чыганак – ул таш билгеләр, кабер ташлары. Сәнгати дәрәжәдә эшләнгән кабер ташлары тарихы зур булган, маллы кешеләр көн күргән, югары рухи тормыш белән яшәгән авылларда сакланып калган. Түбән

Мәтәскә авылы зиратында XVI йөз урталарында ук куелган кабер ташлары безнең көннәргә кадәр килеп житкән. Каберташ язмалары белгече А. Гайнетдинов Түбән Мәтәскә авылында тарихи яктан игътибарга лаеклы 9 кабер ташын күрсәтә. Шулар арасында иң борынгы кабер ташлары 1541–1542 елларга карый, алар – Аман хужа Кунак Хужабай улына һәм Жаян хужа Кунак Хужабай улына куелган ташлар. Кызганычка каршы, Түбән Мәтәскә имамнарына куелган барлык кабер ташлары да сакланып калмаган, әмма XX йөз башында бу авылда имамлык иткән дамелла Мөхәммәдфатыйх мулла Мөхәммәдшакир улы Яхинга (имамлыкка Указы 1905 елның 5 мартыннан) 1934 елны вафатыннан соң куелган таш Түбән Мәтәскә авылының тарихи ташлары рәтендә тора [Гайнетдинев, б. 231–233]. Кызганычка каршы, Югары Мәтәскәдә тарихи ташлардан бары тик берсе генә ачыкланып, аның 1915 елга караганлыгы билгеләнде [Гайнетдинев, б. 333]. Каберстан татар жәмгыятендә һәрвакыт тарихның үзе итеп кабул ителгән, зиратлар тәртиптә тотылган, чистартылган, кабер ташларына сак карарга тырышканнар. Түбән Мәтәскәнең кәгазьдә саклау мөмкинлеге булмаган чорда үз тарихын ташларда саклап кала алуы – бу авыл кешеләренең хөрмәткә лаек булуы хакында сөйли.

Татар жәмгыятенең рухи тормышы, мәгариф һәм мәдәният үсеше, тарихи сәбәпләр аркасында, авыл жирлегә белән бәйле. Шунлыктан, татар тарихын өйрәнүдә аның һәрбер авыл тарихы мөһим. Һәр авылның имамы, ул тоткан мәктәп-мәдрәсәсә татар дөнъясы томышында, аның үсеш-үзгәрешендә хәлиткеч роль уйнаган.

Әдәбият

Гайнетдинов А.М. Арча районы эпиграфик истәлекләре. Казан: ТР ФА Ш. Мәржани исемендәге Тарих институты, 2016.

Гарипова Ф.Г. Авыллар һәм калалар тарихыннан. Т. I. Казан: Матбугат йорты, 2001.

Из истории почтовой связи (К 125-летию образования Казанского почтово-телеграфного округа): Сборник документов и материалов / отв. сост. Л.В. Горохова; сост. О.В. Федотова, Н.А. Шарангина; под общ. ред. Д.И. Ибрагимова и Н.А. Никифорова. Казань: Главное архивное управление при КМ РТ, 2010.

Материалы для сравнительной оценки земельных угодий в уездах Казанской губернии. Вып. 3. Уезд Казанский. Казань: Типография Г.М. Вячеслава, 1887.

Рәхим Г. Балалар күңеле. 18–19 нчы китап. Габдерәшид бабай. Казан: Мәгариф, 1919.

Список мест населенных пунктов Казанского уезда, с кратким их описанием. XII Кармышская волость / сост. И.А. Износков. Казань: Типография Губернского Правления, 1885.

Список населенных мест Казанской губернии. Вып.1. Уезд Казанский. 1878 г. / сост. Н.Н. Вячеслав. Казань: Губернская типография, 1878.

ТР ДА. 2 ф. 2 тасв. 8 эш.

ТР ДА. 2 ф. 2 тасв. 273 эш.

ТР ДА. 2 ф. 2 тасв. 1887 эш.

ТР ДА. 2 ф. 2 тасв. 5568 эш.

ТР ДА. 2 ф. 2 тасв. 6781 эш.

ТР ДА. 2 ф. 2 тасв. 6870 эш.
ТР ДА. 2 ф. 2 тасв. 7606 эш.
ТР ДА. 2 ф. 2 тасв. 8464 эш.
ТР ДА. 3 ф. 1 тасв. 2243 эш.
ТР ДА. 204 ф. 177 тасв. 734 эш.

Экстракт в правительствующий сенат из Казанской губернской канцелярии о татарских мечетях // Эхо веков. 2006. № 1.

Сәлахова Эльмира Кадим кызы,
тарих фәннәре кандидаты, ТР ФА Ш. Мәрҗани исемендәге Тарих
институтының Татарстан Республикасы халыкларының
тарихи-мәдәни мирасы бүлеге өлкән фәнни хезмәткәре